

ድጅታል ወያነ ካብ ካልኣይ ወያነ ክወርሶም ዝግባእ ክብርታትን ብልሒ ቃልስን

ምስ ምኽባር በዓል ዓዎት ዓድዎ ተተሓሒዙ ዝተርኣዩ ክፍታት ዝግምግም ፅሑፍ



እዚ ህዚ ዘለናዮ ኩነታት ትግራዊ ናብ ዓብይ ሓዲጋ ዝኣተወሉን ትግራዊ ብኸቢድ መስዋእቲ ዘረጋገዖ ስርዓት ኣብ ውሽጢ ኢህወዴግ ብዝጠጠዐ ፀቢብነትን ትምክሕትን ብዝፈጠርዎ ብሽርሕን ተንኮልን ስልጣን ናብ ኢድ ፅግዕተኛታት ብምእታዉ፤ ኣብ ዝሓለፉ 27 ዓመታት ዝነደቕናዮ መንደቕ ብዘይገመትናዮ ቅልጣፊ፤ ሓይሊታት ትምክሕቲ እንተፍርስዎ ንዕዘብ ኣለና። በዚ ኩነታት

ዝሓረቅ ትግራዊ ዝነበሮ ኣፈላላይ ገዲፉ ከምታ ኣብ 80ታት ተፈጠራ ዝነበረት ሓድነት ተጋሩ፤ ሀዚ መሊሱ ፈጠራዊ ምህላው ንኩላትና ግልፂ ኮይኑ ኣሎ። እዚ ሓዚ ተፈጠራ ዘሎ ማዕበል ተጋሩ ብስርዓት እንተዘይተኣልዩ ሓደገኛ ክኸውን ዝኸእል እዩ።

እዚ ከም መበገሲ ኢሊ ኣብ ዝሓለፈ ክልተ ሰለስተ መዓልታት ኣብ ኣከባብራ በዓል ዓዎት ዓድዎ ዝተዓዘብክዎ ክፍተታት ድጅታል ወያነ ሸው ከብል። ድጅታል ወያነና ብፅቡቕ ትሕዝቶን ፍጥነትን ይኸይድ ምህላው ያዲስ ዘብልን ኩሉ ትግራዊ ዝሕበነሉን ፀላእትና ዝርበድበዱሉን ኩነታት ተፈጠራ እዩ። ስለዚ እቲ ጥንካረኡ ዓቕቡ ክኸይድ ይግባእ። ይኹን እምበር ኣብ ዓድዎ በዓል ለካቲት 23፣ 2011 ዓ.ም. ወ/ሮ ብርኽቲ፣ ንንዋይ ደበበ ሕምባሻ ኣኸሊሳቶ ብዝብል ዓብዪ መዘራረቢ ኮይኑ ኣንፈቱን ዕላምኡን ዘይፍለጥ ብዙሕ ናይ ማሕበራዊ ሚዲያ ቶኸሲን ምብኻን ጥይትን ነይሩ። ብኸሊእ ገፅ ድማ ንድጅታል ወያነ ዝጠቅም ናይ ፀላኢ ዕጥቂ ሰንቂ ከይተማረኸ ምምላጡ ካሊእ ክስተት እዩ።

ኣብዚ ዕሑፍ ኣገላልፃ ኣብ ካልኣይ ወያነ ዝነበረን ሀዚ ኣብ ድጅታል ወያነ ዘሎን ቃልሲ ብምንፅፃር ንምግላፅ እንትፍተን ንምግንዛብን ብዝቐለለ ንክንርደኦን ብምሕሳብ ናይ ብረታዊ ቃልሲ ቃላትን ኣገላልፃታትን ከምዝተጠቐምኩ እንዳሓበርኩ በዚ ክትርዱሉይ ይሓትት።

ነዋይ ደበበ መጀመሪያ ኣብ ደርጊ ዋና መላዓዓሊ ከምዝነበረ፣ ቀፂሉ ኣብ ወፃኢውን ከም ተቋዋሚ ከምዝነበረ ቀስ ብቐስ ተቋውሞኡ እናገደፈ መፂኡ ክሳብ ነዚ ስርዓትና ናብ ምድናቕ በፂሑ ዝነበረ እንትኸውን ኣብ መወዳእታ ምስቲ ሓዚ ተፈጠራ ዘሎ ዘመተ ኣንፃር ተጋሩ ተተሓሒዞ ኣብ ቀረባ እዋን ምስ ታማኝ በየን ብዝገበሮ ቃለ መሕትት ኣብ መስዋእቲ ክቡር መራሒና መለስ ዜናዊ ብምብካየይ፣ ብምሕዛነይ፣ ናይ ሓዘን ደርፊ ብምውፃእይ ይቅርታ ይሓትት ከምዝበለ ይፍለጥ። በዚውን ዳርጋ ኩሉ ትግራዊ ዘይሓረቅን ዘይተናደደን የለን እንተተብሃለ ምግናን ኣይኸውንን። እዚ ከምዚ እናሃለወ ንዋይ ደበበ በዓል ዓድዎ ከኸብር ብዝብል ምኽንያት ናብ ዓዲ ተጋሩ፣ ናብ ዓዲ መለስ ምምፃእ ብዙሕ ሰብ ደስ ኣይበሎን። ኣነ ንባዕላይ ደስ ኣይበለንን፣ ግን ድማ ካብ ኮነ ናብ ረብሓና ክንልውጦ ይግባእና

ነይሩ ዝብል ኣተሓሳስባ ኣለኒ። ብኸመይ? ቅድሚ ምምላሳይ ንኣተሓሳስባይ ክገልፀለይ ምእንቲ ብዛዕባ ዕውት ቃልሲ ካልኣይ ወያነ ኣንፃር ደርጊ ምስ እዚ ብምትሕሓዝ ሓንቲ ሸው ከብል እሞ ንመልሲ ክምለሶ እዩ።

ቃልሲ ካልኣይ ወያነ ፉሉይ ዝገብሮ ነቲ ኩናት ብብረት ጥራሕ ኣይኮነን ሲዒርዎ። ንደርጊ ብፖለቲካ፣ ብድጋፍ ህዝቢ፣ ብኩናት ብኩሉ እዩ ስዒርናዮ። ካልኣይ ወያነ ገባር ትግራዊይ ክሳብ ብዶንጎላ ኮነሬል ዝማረኸለ ወርቃዊ ታሪክ ዝተመዝገቦ እዩ ነይሩ። እዚ ታሪክ ካልኣይ ወያነ ከምዝሕብሮ ብፍላይ ኣብ መዛዘሚ እቲ ኩናት፣ ብርክት ዝበለ ናይ ደርጊ ሰራዊት ብማእከላይ 3ተ-ጊዘ ዝተማረኸን 3ተ ክላሽን ንህወሓት ዘረከበሉ ኩነታት ዝነበረ እንትኾን ገለ ውሑዳት ናይ ደርጊ ሰራዊት ድማ በዚ ደጋጊምካ ምምራኽ ሪክርድ ዝሰበሩ (ልዕሊ 3 ጊዜ ዝተማረኹ) ከምዝነበሩ ናይ ቀረባ ተዘክሮ ቃልሲ ህዝቢ ትግራይ እዩ። እሞ እዚ ብከመይ ተተሓሕዞ ኣለኻ ዝብል ሕቶ ክለዓል ይኸእዕ።

ኣነ ክብሎ ዝደለኹ ሓዚ ዘለናዮ ኩነታት እውን ዋላ ኳ ክሳብ ሓዚ ጥይት ብጥይት ንዋገኣሉ ኩነታት ኣይሃሉ እምበር ሰላማዊን ዴሞክራሲያዊን ብዝኾነ ኣገባብ ኮይኑ፣ ግን ድማ ካብቲ እዋን ብረታዊ ቃልሲ ዘይነኣኣስ ቃልሲ ነካይደሉ ኩነታት ኢና ዘለና። ቀደም ኣንፃር ደርጊ /ትምክሕቲ/ ብብረት ተቃሊስና ስዒርናዮ ኢና፤ ሎሚ ድማ ኣንፃር ትምክሕቲ /ተረፍ መረፍ ደርጊ/ ብሰላማዊን ዴሞክራሲያዊን ኣገባብ ቴክኖሎጂ ዓጢቕና ንቃለስ ኣለና፤ ከምንዕወት ድማ ኣይንጠራጠርን።

ናብ ንዋይ ደበበ ክምለስ እሞ ንዋይ ደበበ ብደርጊ እዋን ናይ ደርጊ መገልገሊ ዝነበረ፣ ሃዲሙ ናብ ወፃኢ ዓዲ ኮይዱ ዝነበረ እንትኸውን ኣብ ዝሓለፉ 27 ዓመታት ኣብ ዝተገበረ ሰላማዊ፣ ዴሞክራሲያዊን ልምዓታዊን ቃልሲ ካብ ዝማረኸናዮም ናይ ደርጊ ወታደራት ሓደ እዩ ነይሩ። ይኹን እምበር ከምቲ ወታደራት ደርጊ ተማሪኹም እንትስደዱ ደርጊ ዳግም ኣዕጢቐ ናብ ኩናት ዝጥጥቕም ዝነበረ፣ ምሩኽ ንዋይ ደበበውን ካብቲ ሰላማዊ ሂደቱ ብታማኝ በየን ናብ ኩናት ድጅታል ወያነ ተጠጢቐ እዩ። ነዋይ ደበበ ብድፍረት ክወግእና (ናይ

ትምክህቲ ደርፍን ፕሮፖጋንዳን ክነዝሕ) እንተይ ሓነሽ ብምምፅኡ ነዚ ድፍረት ምቁፅፃር ዝተስኣኖ መንእሰይ ትግራይ ከይደረፈ ብዝመፀ ክምለስ ምግባሩ ሓደ መሐበኒ ዓብዪ ዓዎት እዩ። ግን ድማ ሙሉእ ኣይኮነን። ንምንታይ ? ካብኡ ንላዕሊ ክንዕወተሉ ንኸእል መንገዲ ነይሩ። እሳውን እታ ሒዝዋ ዝመፀ ብረቱ (ኣንደቡቱ) ከም ኣደታትና ማሪኸና መሳርሒ ድጅታል ወያነና ብምግባር ቃልስና ክጠናኸርን ፀላእትና ኣዐርዮም ክብርግጉን ምገበርና ይከኣል ነይሩ።

እዚ ከም ሓደ ድኸመት ሚድያን ድጅታል ወያነ ተገይሩ ክውሰድ ይግባእ። ድጅታል ወያነ ካብ ኣደታቱ ካልኣይ ወያነ ክመሃሮ ዝግባእ ነገር፣ ከመይ ትማርኸ፣ ከመይ ምሩኽ ትሕዝ ዝብል ጉዳይ ንዓዎት ወያነና ቁልፊ ብምንባሩ ድጅታል ወያነ እዚ ተሞክሮ ክወስድ ይግባእ ነይሩ። ኣብ ካልኣይ ወያነና ዒላማኣ ዘይትወቅፅ ወይ ትባኸን ጥይት ዋላ ሓንቲ ኣይነበረትን። ኣብ ድጅታል ወያነ ግን ዕላማ ዘይብለን ወይ ዕላማ ዝሰሓታ ጠያይቲ እንትትኮሳ ንዕዘብ ኣለና እሞ ነዚ ብውነ ክንሪኦን ክንገርሖን ይግባእ።

ወ/ሮ ብርኸቲ ንንዋይ ደበበ ብኸብሪ ምቕባለን ነውሪ የብሉን፣ ናይ ትግራዊይነት ክብሪ እያ ኣርኢያትና። ናይ ትግራዊይቲ ኣደ ተግባር እያ ፈፂማ። ንግደፎ ሞ ንንዋይ ደበበ ሓደ ተራ ወታደር ክልተ ሰለሰተ ጊዜ ክማረኽ ዝኸእል፣ ዘይጓዳእ ናይ ደርጊ ብሄራዊ ወታደር እቲ ቀንዲ መንግሥቲ ሃ/ማርያም (ጠ/ሚ ሃገርና) እውን እኮ እንትመፅእ ብደንቢ ክነተኣናግዶ ክነኸልሶ እዩ ዝግባእ። ባህልና ባህሊ ተጋሩ ከመይ ከምዝኾነ፣ ጋሻና ከመይ ከምንቕበል ኣምሂርና ክንሰዶ ይግባእና። ምኽንያቱ ቃልስና ሰላማዊን ዴሞክራሲያዊን ብምኃኑ፣ ብረቱ ኣቕሚጡ ብሓሳብን ብዘረባን ክሙግተና ንዝመፀ ከከም ኣመፀፅኣኡ ኣኸቢርና ኣብሊዕናን ኣሰቲናን ሰላማዊ ብዝኾነ ኣገባብ ኣፋላላይና ኣብ ዙርያ ጠረጴዛ ኣቕሪብና ነእምነሉን ናባና እንልውጠሉን መንገዲ ኢና እንኸተል። ብኸምዚ እውን እዩ እንታይነት ዴሞክራሲ፣ እንታይነት ሰላም፣ እንታይነት ስልጡን ሕብረተሰብ እንገልፀሉ።

ብረት ክሳብ ዘየልዓሉና ንቅድሚት እውን፤ ተራ ወታደራት (ካልኦት ኣርቲስት ንምባል እዩ) ይኹን ኮነሬላትን ጀነራላትን ትምክሕቲ (መራሕቲ ናይዚ ለውጢ ቲም-ለማ ይኹን ቲም-ገዳ) ንምምካት እንክተሎ ኣንፈት ቃልስና ሀዚውን እናተኸበርናን እናኣንገድና፤ ቀንዲ ፀላኢ (ስትራቴጂስት) ካብ ወታደር እናፈለና ክነቃልዎን እንቃለሶ ኣንፈት እዩ ዝኸውን። ከምቲ ትምክሕቲ ዝብልዎ ንዘይ ምርድዳእ ምርድዳእ ዘይኮነስ ንምርድዳእ ዓሊምና ኢና ቃልስና ክነሓይል ዝግባእ።

ናብ ጉዳይ ወ/ሮ ብርክቲ እንትምለስ ከዓ እቲ ኣብዘን ሓፍትናን ኣመራርሓናን ዝወርድ ዘሎ ደብዳብ ከዓ መዕነዋይን ፀረ ዲሞክራሲን እዩ። ብሓቂ ዝኾነ ትግራዊ ኣብ ዚ ሓዚ እዋን ንትግራዊ ዝፈሓሰሉ ዘሎ ውዲት ዘይፈልጥ ኣሎ እዩ ንምባል መፀገሚ እዩ። ከምኡውን ናይዚ ውዲት መሳርሒ ዝኸውን ትግራዊ የለን እኳ እንተዘይተብሃለ ገለ ውልቀ ሰባት ከምኒ ግደይ ዘራጃንን ኣረጋዊ በርሀን ዝበሉ ካሕዳማት እንተጋጥም ስምዒትካ ምቁፅፃር ክኣብዩካ ባህሪያዊ እዩ። ካብዚ ወፃኝ ግን ገለ ተርእዮታት እንተጋጥም ብስምዒት ምንጓድ ግን መዕነዊ እዩ። እዚ ኢሉ ወ/ሮ ብርክቲ ዝፈፀመቶ ነገር ደኣሞ ክሳብ ክንድዚ መነወሪ ድዩ ነይሩ?

ብሱሩ'ባ ወ/ሮ ብርክቲ ንተራ ወታደር ነዋይ ደበበ ኣኾሊሰን ተባሂሉ ደብዳብ ዝወረደ፤ ዶ/ር ደብሪፅ ንቲ ቀንዲ ጀነራል ዶ/ር ኣብይ ሰላም ኢሉ ተባሂሉ ካሊእ ደብዳብ ክመፅእ እዩ ማለት ድዩ? ብሱሩ ኸ ነዋይ ድዩ ዝፃቢ ዶ/ር ኣብዩ? ነዋይ ዶ ይፃቢ ኢሳያስ ኣፈወርቂ? ዋላስ ጀነራል እንታይ ኣቢሱ ትእዛዝን ስትራቴጂ ጥፍኣትን እዩ ዝሕንፅፅ ካብዚ ንላዕሊ ግን እቲ ወታደር እዩ ነታ ቃታ ስሒቡ ቶኩሱ ሰብ ዝቐትል ሰለዚ ወንጀለኛ ካብ ጀነራል ንላዕሊ ወታደር እዩ ብዝብል ፈሊጥ ንወታደር ነዋይ ዘኾለሰ እዙኹሉ ደብዳብ። ካልኣይ ወያነ ዘምህረና ነገር ግን ቀንዲ ፀላኢ እቲ ስትራቴጂስት፤ እቲ ብሄር ተኮር መጥቃዕቲ ዘዋፍር፤ እቲ ብቃልስና ዘረጋገፀናዮ ሕገመንግስቲ ዝጥሕስን ክጠሓስ ዘመቻቹን እዩ። እቲ ልኡኹቶ ተዋሂብዎ ዝዋፈር ተራ ወታደር ግን ማሪኸካ ኣብሊዕሻ ኣስቲኻ ሚዲያካ ኣምሂርካ ኣረዲእካ ምሳሻ ወይ ምስ ውፁዓት ክሰለፍ ዝኸእል እዩ። ነዚውን እዩ

እቲ ተራ ወታደር 3 ጊዘን ልዕሊእን ዝማረኽ ዝነበረ፡፡ ስለዚ ሓላፊት ቢሮ ባህልን ቱሪዝምን ክልልና ብመንግስቲ ዝተውሃበን ሓላፍነት ዝተዋፀኣን ባህልንን ክብረታት ህዝቦንን ዘርኣያ እምበር ዝከሓዳ ኣይኮናን፡፡ ጎዶሎ ክበሃል እንተኾይኑ ሰብ ሚድያታትና ነዚ ምርኣት ባህልና ፍቕናን ሓሌትናን መግለጺ ተገይሩ ዝቐረበ ምክልላስ ተኸቲሎም ነቲ ኩነታት ክጥቀሙሉን መጥሚጦም ናብ ረብሓ ቃልስና ክልውጥዎ ይግባእ ነይሩ፡፡ ግን እንተይተጠቐምናሉ ኣምሊጡ፡፡

ድጅታል ወያነና ዕውት ክኸውን እንተደሊና ቅድም ቀዳድም እቲ መድረኽ ወይከን ናይ ቃልሲ ሜዳ ክፈልጦን ክግንዘቦን ይግባእ፤ ኣሰላልፋ ሓይሊ ክፈልጦን ብዝግባእ ክርድኦን ይግባእ፡፡ ኣብዚ ሰላማዊን ዴሞክራሲያዊን መድረኽ እንታይ ትገብር እንታይ ኣይትገብርን ብንፁር ክፈልጥ ይግባእ፡፡ ነዚ ተገንዚቡ ዘይቃለስ ተቐላሳይ ልክዕ ከም "ዓይኒ የብለይ ስኒ የብለይ" ዝግይነቲ ዓጋም ጠሓስ ኣካይዳ ደርጊ ነቲ ቃልሲ የናውሖ እምበር ኣየሕፀሮን፡፡ ስለዚ ንእከለ ሰላም ኢልዎ፣ ምስ እከለ ብሓደ ይኸዱ ነይሮም፣ ንእከለ ፈልዩ ከምዚ ኢልዎ፣ ምስ እከለ በሊዑ ሰትዩ ወዘተ ብዝብሉ መዘራረቢ ማሕበራዊ ሚድያ ምዃን ዕላማ ዘይብሉ ጠያይቲ ምብዃን እዩ፡፡

ንኣብነት ንዋይ ደበበ ናብ ዓውደ ኩናት ዓድዋ ባዕሉ ተር እናበለ ከም ደርጊ ወታደር ናብታ ዝተኸበበት ሓራ መሬትና /ትግራይ/ ካብ ኣተወ ከምቲ ወ/ሮ ብርኽቲ ዝገበረኦ ብኸብሪ ተቐቢልና ናብ ጠረጴዛ ዙርያ ኣምጺእና

"እሞ እምባኣር ከስ ኣይተ ንዋይ ደበበ ደርፍታትካ ብጣዕሚ ዝፍተዉን ዋላ ኣብ ትግራይ እውን ብዙሕ ኣድናቂ ከምዘለካ ትፈልጥ ትኾን ኢኻ፤ ግን ድማ ኣብ ቀረባ እዋን ምስ ታማኝ በየነ ዝገበርካዮ ቃለ መሕትት ሰሚዑ ህዝቢ ትግራይ ተቐይሙካ ኣሎ ስለዚ ኣብዚ እንታይ ተሕልፎ መልእኽቲ ወይ ይቕሬታ ኣለካ ደ" እንተንብሎ ነይርና፣

ብርግፀኛነት ንካልኣይ ጊዜ ማሪኽና ሒዙወን ዝመፀ ጠያይቲ ድጅታል ወያነና መጠናኸርና፤ በዚ ኣጋጣሚ ንተራ ወታደር ንዋይ ደበበ ጥራሕ ዘይኮነስ ንሓምሳ ሓለቓ ታማኝ በየነውን ንድስቐሉ ዕድል ኣምሊጡና፡፡ እቲ ናባና ክትኩሶ ሓሲቡ

ዝነበረ ደብዳብ ናብ ባዕሉ ወይ ኣፈ.መ.ዙ ናብ ትምክሕቲ ብምዛር ብመጅ.መ.ዕ ክንሰዶ ነይርና። ብሓፈሻ ንትምክሕትን ኢሳትን ንድዕኸሉ ዕድል ብሕመቓትና ኣምሊጡና። ገለ ውልቀ ሰባት ብፎቶግራፋት ዝፈተንዎ ነገር ነይሩ ግን ሙሉእ ኣይኮነን። ስለዚ ክንማርኾን ክንጥቀመሉን ዝግባእ ዕድል ኣምሊጡና ክድገም የብሉን።

ካልኣይ ፀገም ዝተገዘብኩዎ፣ ወ/ሮ ብርክቲ ካብተን እዚ እዋን ንቐድሚት ዘምፀእን መንእሰይን ጓል ኣንስተይቲን መራሕቲ ሓንቲ እያ። እዛ ሓፍትናን መራሕቲናን እዚኣ ብትግራዊይነታ ዘይትዳነ፣ ኣብዚ ጥንኲር እዋን ምእንቲ ህዝቢ ትግራይን ዘለኒ ኩሉ ከበርክት ኢላ ኣብ ዕላል ውድባን ህዝባን ኮይና ትቃለስ ዘላ ሓፍትና እያ፤ ንንዋይ ሕምባሻ ኣኾሊስኪ ተባሂላ ክትዕረፍን ክትናሾን ግን ዓገብ። ውድባን መንግስታን ዝሃባ ሓላፍነት ትዋፃእ ዘላ ሓፍትና ንንዋይ ደበበ ኣተኣናጊድኪ ሕንባሻ ሂብኪ ኢልካ ሽምጦጣ ሃናፃይ ኣይኮነን። ሓደሽቲ መናእሰይ መራሕቲና ፍፁማት ኣይኮኑን እንኳን ሓደሽቲ ነባራት እውን ብዙሕ ጌጋ ይፍፀሙ እዮም፤ እናባላሸውካ ምምሃር ዘሎ እዩ ምድሃል ግን ዝገደደ ናብ ፀገም ዘእቱምበር ረብሓ የብሉን። መራሕቲና ሃናፃይ ብዝኾነ ኣገባብ ክንነቐፎምን ክንሃንዖምን ይግባእ እምበር ከምዚ ጌርና ክነሸቐሩሮም ኣይግባእን። ከምዚ ዓይነት ኣካይዳ ካልኦት ዓርሰ እምነት ሃሊዩዎም ብወነን ብኒሕን ከይቃለሱን እንታይ ክበሃል ኮን ይኸውን ክብሉን ናህሮም ክቐንሱን ዝገብር ቀታሊ ተርእዮ ድጅታል ወያነ ክእረም ይግባእ። ከምዚ ዓይነት ኣካይዳ ነቲ ተፈጠሩ ዘሎ ሓድነት ተጋሩ ዘላሕልሕን ነቐዕ ዝፈጥርን እምበር ዝጀመርናዮ ቃልሲ ኣንፃር ትምክሕቲ ዘጠናኸር ኣይኮነን። ኣነ እዚ እንትብል ወ/ሮ ብርክቲ ፀገም ፈፂማ እያሞ ንምንታይ እቲ ዝፈፀመቶ ፀገም ሸለል ኢልና ዘይንሓልፎ ካብ ዝብል እምነት ተበጊሰ ኣይኮነን እዚ ዝብል ዘለኹ። ግን ዋላ እንተትፍፀም ከምኡ ክንገብር ኣይግባእን ንምባል እዩ። እንተ እዛ ሓፍትና ግን ግቡኣ እያ ፈፂማ እምበር ኣብዛ ጉዳይ ዝተጋገዩቶ ነገር የብላን በሃላይ እያ። ብሱሩ'ባ ንዛ ሓፍትና መንግስቲ እንትምድባ ከም ሓላፊት ባህልን ቱሪዝም እንታይ ክትገብር ድዩ መዲቡዋ? ናይ

ዘርኢ፣ ሃይማኖት፣ ፖለቲካ፣ ፆታ አፈላላይ እንተይ ገበርና በፃሕቲ ክልልና ብኸብረት ተቆቢልና ደጋጊሞም ክመፁን ናብ ረብሓና ክንልውጦን፣ ባህሊ ትግራይ እንታይነቱን ክብሪታቱን ብዝግባእ ክፋለጥን ተብሃጊ ክኸውንን እንገብረሉ ፖለቲካዊ አመራርሓ ክትህብ ዶ አይኮነት ተመዲባ? ቱሪስት እንትመፅእ መመሪፅካ ዲዩ ንቐበሎ? ብጠቐላላ ኣብ ልዕሊ ወ/ሮ ብርኸቲ ዝተፈፀሙ ደብዳባት ድጅታል ወያነ፣ ብፍላጥ ይኹን ብዘይፍላጥ መነወሪን ኣብ ቃልሲ ድጅታል ወያነ ዝተፈፀመ ተርእዮ ግን ዓብዪ ጌጋ እዩ። እዚ ንኹሎም ተሳተፍቲ ድጅታል ወያነ ዝገልፅ አይኮነን፣ ነዚ ዝቃለስዎውን መሊኦም ነይሮም እዮም ግን ከም ተጋሩ ኣብዚ ኩላትና ክንከፋፈል አይግባእን ነይሩ። ንሓድነትና ናብ ሓደጋ ዘእቱ፣ ዝኸፋፍል ነገር ፈጂምና ቦታ ክንህቦ አይግባእን። ናብ ረብሓና ክንልውጦ ዝግባእ ኣጋጣሚታት ዳግም ከምልጠና አይግባእን።

ብካሊእ ፅሑፍ ክሳብ ዝመፅእ ደሓን ቀንዩ፣

**ቃልስና ብልሓት ዝተመልኦን፣ ካብ ስምዒት ዝተላቐቐ፣ ሚዛናዊነቱ
ዝሓለወ ፈታዊን ፀላኢን ዝነፀረ ቀንዲ ፀላኢን ተለኣኣኺን ዝፈለዩ፣
ህዝብን ውልቀን ዝፈለዩ፣ ሓድነት ተጋሩ ዘጠናኸር፣ ሰላማዊን
ዴሞክራሲያዊን ክኾን ይግባእ**

ለካቲት 25፣ 2011 ዓ.ም.

ሀዳሴ ኢትዮጵያ

<https://www.facebook.com/hidaseethiopiaa/>